

UFFIĊĊJU KOMUNIKAZZJONI

Il-Kurja ta' l-Arċisqof, Floriana

Tel: 25906203/21241281 Fax: 21242971 Email: info@maltadiocese.org

24 ta' Awwissu, 2009

91/2009

IMMIGRANTI - PAJJIŻNA JKUN *LEADER* FIL-VALURI ETIĊI

Wara l-aħħar rapporti dwar tragedja li kellna nassistu għaliha, nixtieq li nagħmel din ir-riflessjoni mhux biex nidhol fil-mertu politiku jew f'xi gūdzizzju politiku ta' dak li għara f'dawn il-granet, għax dak irid jingħad f'ċirki oħra.

Jiena nixtieq nagħmel riflessjoni aktar wiesgħa.

Sa ffit xhur ilu, ir-riflessjoni dwar 'dawk li qegħdin ifittxu l-asil' (jew l-'immigranti irregolari') kienet tikkonċentra fuq il-fatt li huma qegħdin jiġu f'numri kbar u għalhekk l-istati involuti kellhom jagħmlu deċiżjonijiet fuqkif se jiehdu hsiebhom u kif bil-għajnuna tal-Istati l-oħra, speċjalment fl-Ewropa, jistgħu jissetiljawhom f'pajjiżi oħra, u b'hekk itaffu t-toqol tar-responsabbiltà tal-pajjiżi fejn ikunu nizlu.

Din ir-riflessjoni kienet tibda meta huma kienu jaslu Malta jew f'pajjiżi oħra. Il-perikli li kien ikollhom għas-sigurta' tagħhom, sfortunatament, kienu jew mid-deżert li jkunu qasmu jew mill-baħar fih innifsu. Fid-disperazzjoni ta' hafna minnhom, kienu lesti li jaffrontaw dan il-periklu. Izda kienu ċari l-idejat li l-ħajja tagħhom kienet dritt fundamentali, li kellu jkun imħares minn kulhadd.

Izda issa jidher li f'dawn ix-xhur kien hemm żvilupp negattiv mhux aktar fuq l-ogħti ta' status legali lilhom f'pajjiżi fejn ihossuhom żguri, iżda fuq l-istess saħħa u sigurtà tagħhom. L-ewwel meta dawn il-persuni jintbagħtu lura lejn il-pajjiż minn fejn telqu. It-tieni, minħabba din it-tilwima fuq il-limiti territorjali fil-baħar, li xi drabi qiegħda thalli dawn l-aħwa mill-Afrika vittmi ta' dan it-tilwim.

Jien nagħmel appell lill-Gvern tagħna biex jgħolli t-ton etiku tad-diskussjoni li qed issir ma' pajjiżi oħra nvoluti biex id-diskors jibda dejjem mis-sigurta' tal-persuni u mbagħad jiġu mfittxijin soluzzjonijiet politiċi.

Li fid-diskussjonijiet ikun pajjiżna li jsemmi li mhux biss dawn li qed ifittxu l-asil jintbagħtu lura, iżda wkoll li nidhlu f'diskussjonijiet mal-pajjiżi minn fejn telqu għal Malta biex is-sigurta

ta' dawn il-persuni tkun imharsa. L-ebda soluzzjoni politika ma tista' tittiehed b'gustizzja jekk ikollha bhala effett il-periklu ghas-sahha u s-sigurtà ta' persuni.

Fid-diskussjonijiet mal-pajjiżi viċini dwar limiti territorjali, id-diskors ma jkunx fuq min m'għandux id-dmir li jgħinjom meta l-hajja tkun fil-periklu, iżda li jkun ċar, anki qabel xi soluzzjonijiet politiċi dejjiema, min hu, bla dubju, dak il-pajjiż li għandu r-responsabbiltà u d-dmir li jgħinjom, jinsabu fejn jinsabu. Ma tistax titħalla d-deċiżjoni biex tinqata' f'kull ċirkustanza, jew għal diskussjoni wara xi tragedja.

Jiena qiegħed nagħmel dan l-appell biex il-pajjiż tagħna jkun *leader* fil-valuri etiċi.

Il-Knisja f'Malta tagħti l-appoġġ kollu tagħha f'dan. Jien nappella ukoll liċ-ċittadini maltin kollha, b'mod speċjali dawk li jhossuhom motivati minn valuri kristjani, biex jagħtu l-appoġġ kollu tagħhom fuq il-valuri etiċi u s-solidajetà lil dawk li jkunu qegħdin jidhru f'isimna f'dawn id-diskussjonijiet.

✠ Pawlu Cremona
Arċisqof ta' Malta